

प्रादेशिक समाचार एकांश
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी आज फिनलैंड के राष्ट्रपति से करेंगे द्विपक्षीय वार्ता, होंगे कई महत्वपूर्ण समझाते
- प्रदेश सरकार ने खाड़ी देशों में मप्र के निवासियों के लिए जारी की हेल्पलाइन
- आईसीसी 120 विश्वकप के दूसरे सेमी फाइनल में आज भारत का मुकाबला इंग्लैंड से
- प्रदेश में गर्मी की दस्तक, तापमान में 3 डिग्री का उछाल।

प्रधानमंत्री- फिनलैंड

प्रधानमंत्री नरेंद्र मोदी और फिनलैंड के राष्ट्रपति अलेक्जेंडर स्तबे आज नई दिल्ली में द्विपक्षीय वार्ता करेंगे। दोनों नेता आपसी सहयोग को विभिन्न क्षेत्रों में और सुदृढ़ करने पर चर्चा करेंगे। साथ ही, बहुपक्षीय मंचों पर सहयोग सहित क्षेत्रीय और वैश्विक मुद्दों पर विचारों का आदान-प्रदान भी करेंगे। वार्ता के बाद कई समझौता ज्ञापनों पर हस्ताक्षर किए जाएंगे। प्रधानमंत्री मोदी, राष्ट्रपति स्तबे के सम्मान में दोपहर भोज का आयोजन भी करेंगे। बता दें कि श्री स्तबे, चार दिवसीय राजकीय यात्रा पर कल नई दिल्ली पहुंचे हैं। पेश है एक रिपोर्ट.....

कंट्रोल रूम, दिल्ली-मुख्यमंत्री

मुख्यमंत्री डॉ. मोहन यादव ने कहा है कि खाड़ी देशों में रह रहे मध्यप्रदेश के निवासियों के परिजनों द्वारा सीएम हेल्पलाइन 181 नंबर पर प्राप्त हो रही सूचनाओं को गंभीरता से लिया जा रहा है। डॉ. यादव ने कहा कि यशस्वी प्रधानमंत्री श्री नरेन्द्र मोदी के सक्षम नेतृत्व में भारत सरकार ने पूर्व में भी ऐसी विपरीत परिस्थितियों में समाधान की राह निकाली है। उन्होंने बताया कि मध्यप्रदेश में लगभग 50 परिवारों द्वारा पंजीयन करवाया गया है। मुख्यमंत्री ने बताया कि मध्यप्रदेश शासन द्वारा खाड़ी देशों में रह रहे मध्यप्रदेश के निवासियों की सहायता के लिए मध्यप्रदेश भवन, नई दिल्ली में चौबीसों घंटे कंट्रोल रूम की स्थापना की गई है ..

मुख्यमंत्री ने कहा कि वर्ल्ड रेसलिंग चौपियनशिप रैंकिंग सीरीज के लिए गई मध्यप्रदेश की बेटी प्रियांशी प्रजापत भी आज सुरक्षित स्वदेश लौटि आई हैं। श्री यादव ने प्रियांशी के पिता जी से वीडियो कॉल पर चर्चा की।

केन्द्रीय मंत्री-मुरुगन-हिन्दी

केंद्रीय सूचना प्रसारण राज्य मंत्री एल. मुरुगन ने कहा है कि केंद्र सरकार ने कभी भी किसी राज्य पर हिंदी नहीं थोपी है। उन्होंने प्रधानमंत्री नरेंद्र मोदी को केंद्रीय भर्ती परीक्षाओं में तमिल उम्मीदवारों के लिए अवसर बढ़ाने का श्रेय दिया। पत्रकारों से बातचीत में मुरुगन ने कहा कि प्रधानमंत्री मोदी के कार्यभार संभालने के बाद ही अर्धसैनिक बलों की भर्ती परीक्षाओं में तमिल भाषा में परीक्षा की अनुमति दी गई। उन्होंने कहा कि प्रधानमंत्री ने तमिल भाषा को वैश्विक स्तर पर गौरव दिलाया है। श्री मुरुगन का यह बयान उस समय आया है जब तमिलनाडु के मुख्यमंत्री एम. के. स्टालिन ने एक बार फिर केंद्र सरकार पर राज्य में हिंदी थोपने का आरोप लगाया है।

शिक्षा का अधिकार-प्रदेश

प्रदेश के निजी स्कूलों में शिक्षा का अधिकार (आर 11ई) के तहत सत्र 2026-27 के लिए निःशुल्क प्रवेश की प्रक्रिया शुरू होने वाली है। राज्य शिक्षा केंद्र के अनुसार, अभिभावक 13 मार्च से 28 मार्च 2026 तक आधिकारिक पोर्टल तजमचवतजंस.उच.हवअ.पद पर ऑनलाइन आवेदन कर सकते हैं। इस योजना के तहत नर्सरी, केजी और कक्षा-1 की 25 प्रतिशत आरक्षित सीटों पर प्रवेश दिया जाएगा। आवेदन के लिए बच्चे का जन्म प्रमाण पत्र, आधार कार्ड, समग्र आईडी, निवास प्रमाण पत्र और पात्रता श्रेणी की आवश्यकता होगी।

प्रसिद्ध पन्ना होली

बुंदेलखंड के मिनी वृंदावन कहे जाने वाले पन्ना में कल होली का अद्भुत रंग देखने को मिला। मंदिरों के इस शहर में होली केवल त्योहार नहीं, बल्कि राधा-कृष्ण के दिव्य प्रेम का उत्सव बन गई। ऐतिहासिक श्री जुगल किशोर मंदिर में रंग रसिया होली के दौरान श्रद्धालुओं ने जमकर गुलाल उड़ाया, जिससे पूरा परिसर भक्ति के रंगों में सराबोर हो गया। वहीं, किलकिला नदी तट पर स्थित श्री महारानी जी (राधिका जी) मंदिर में बरसाना जैसी फूलों की होली खेली गई। प्रणामी संप्रदाय के इस प्रमुख तीर्थ में भक्तों ने श्री प्राणनाथ जी और राधिका रानी की लीलाओं का गान किया। पन्ना की इस अलौकिक होली ने श्रद्धालुओं को ब्रज के साक्षात् दर्शन कराए।

उपराष्ट्रपति

उपराष्ट्रपति सी.पी. राधाकृष्णन आज कर्नाटक दौरे पर जाएंगे। इस दौरान वे बेलगावी जिले के श्री वीरभद्रेश्वर मंदिर में राजगोपुरम कलशारोहण और महाकुंभाभिषेक समारोह के उद्घाटन में मुख्य अतिथि के रूप में भाग लेंगे।

पीएम मुद्रा खंडन

सरकार ने पीएम मुद्रा योजना के अन्तर्गत आठ सौ 60 रुपये के अनुबंध शुल्क पर सात लाख रुपये का ऋण देने का दावा करने वाले फर्जी स्वीकृति पत्र का खंडन किया है। पत्र सूचना कार्यालय की तथ्य जांच इकाई ने कहा है कि यह पत्र फर्जी है। कार्यालय ने स्पष्ट किया है कि पुनर्वित्त एजेंसी सीधे जनता या छोटे उद्यमियों को ऋण नहीं देती है। इसके बजाय, मुद्रा राष्ट्रीय वित्तीय संस्थानों, लघु वित्त संस्थानों, लघु वित्त बैंकों और क्षेत्रीय ग्रामीण बैंकों को वित्तीय सहायता प्रदान करती है जो सूक्ष्म और लघु व्यवसायों के लिए ऋण प्रदान करते हैं।

क्रिकेट 20 वर्ल्ड कप

आईसीसी 20 विश्व कप का दूसरा सेमीफाइनल मुकाबला आज भारत और इंग्लैंड के बीच मुंबई के वानखेड़े स्टेडियम में शाम 7 बजे से मैच खेला जाएगा। इससे पहले सेमीफाइनल मुकाबले में कल रात न्यूजीलैंड ने दक्षिण अफ्रीका को नौ विकेटों से हरा दिया है। उधर, ऑल इंग्लैंड बैडमिंटन चैंपियनशिप-2026 के दूसरे दिन भारत के सात्विक साई राज रंकीरेड्डी-चिराग शेटी, रोहन कपूर-रुत्विका गड्डे और आयुष शेटी तीनों पहले दौर में हारकर त्रिभुज बाहर हो गए।

मौसम अपडेट

प्रदेश में गर्मी ने दस्तक देना प्रारंभ कर दिया है। मार्च महीने की शुरुआत में ही तापमान में 3 डिग्री का उछाल आया है, जिससे अधिकतम पारा 37 डिग्री सेल्सियस के पार पहुँच गया है। रातों भी गर्म होने लगी हैं, जिससे ठंड का असर पूरी तरह खत्म हो गया है। इंदौर, भोपाल और उज्जैन संभाग में सूरज के तेवर सबसे तीखे हैं। मौसम विभाग के अनुसार, इस हफ्ते तापमान 40° डिग्री सेल्सियस तक जा सकता है।

समाचार संक्षेप में :-

खण्डवा के रोशनी व आंवलिया में आज 'संकल्प से समाधान' अभियान के तहत शिविर का आयोजन किया जाएगा।

ग्रीष्म ऋतु में पेयजल संकट निगरानी एवं हैण्डपंप संधारण संबंधी शिकायतों के त्वरित निराकरण हेतु आगरमालवा जिला स्तर पर नियंत्रण प्रकोष्ठ, कंट्रोल रूम स्थापित कर दो अधिकारियों को प्रभारी बनाया गया है। जिसका दूरभाष क्रमांक 07302-259980 है।

भोपाल के राजा भोज एयरपोर्ट पर यात्रियों को सस्ता चाय नाश्ता उपलब्ध करवाने के लिए उड़ान यात्री कैफे शुरू करने प्रस्ताव भेजा गया है। यात्री काउंटर पर 10 रूपए में चाय और 20 रूपए में नाश्ते का आनंद ले पाएंगे।
